

# IL-MALTI

QARI LI TOHROĠ  
L-AKKADEMJA TAL-MALTI

ĠUNJU  
1973

## L-INNU MALTI U L-AKKADEMJA TAL-MALTI

Wara l-ewwel Gwerra l-Kbira li spiċċat fl-1918, f'Malta nħass moviment ta' qawmien nazzjonali. Il-poplu kien ilu jisma' n-nazzjonijiet il-kbar jiftaħru li kienu qegħdin jikkumbattu għall-ħelsien tal-Ġnus iż-żgħar u wara li ntemm il-ġlied, kulħadd beda jsamma' leħnu għad-drittijiet tiegħu. Imma poplu ma jistax ifisser tajjeb u sewwa x-xewqat tiegħu jekk ma jinqediex bil-ilsien li jtkellem bih.

Għalhekk inħasset il-ħtieġa li titwaqqaf ġemgħa ta' nies li jħabirku biex l-ilsien Malti jieħu l-post li jistħoqqlu f'din il-Gżira tagħna. Minn hekk twieldet fl-1920 il-Għaqda tal-Kittieba tal-Malti, illum l-Akkademja tal-Malti, bi skop wieħed: dak li teżalta 'l-ilsien Malti.

Sa mill-bidunett tagħha l-Għaqda kienet magħrufa bħala l-esponenti prinċipali tas-sentiment Malti, dak is-sentiment nazzjonali li beda jqanqal il-patrijottizmu veru tal-Maltin. Ix-xrara li tqabbad u tħagġeġ il-patrijottizmu hu l-innu nazzjonali li jixgħel il-qlub u jqajjem fl-imħuħ fawra ta' heġġa u ħrara lejn il-patrijā.

L-Innu Nazzjonali jagħti l-identità lin-nazzjon, iġħolliha u jkabbarha f'għajnejn il-barranin u jagħtiha statura sħiħa u qawwi-ja. Għal dawn ir-raġunijiet kollha, il-Għaqda ma setgħetx ma tiħux sehem fil-formazzjoni u l-bidu ta' dak li llum hu magħruf bħala l-innu tan-nazzjon tagħna, l-Innu Malti.

Nofs sekl u l-ilsien Malti beda dieħel u jsib postu fl-imkejjen uffiċjali u fl-istess ħin beda jirċievi attenzjoni akbar fit-tagħlim tiegħu ġewwa l-iskejjel tal-Gvern. Id-Direttur tat-tagħlim, dak iż-żmien Dr. Albert Laferla, deherlu li kien jixraq ħafna li t-tfal ta' l-iskejjel ikantaw xi versi bil-Malti, ħalli iżjed jitgħallmu bil-ħeffa u jidraw iħobbu l-ilsien Malti.

Fuq hekk kienu nkitbu xi versi bil-mużika ħafifa biex it-tfal ikantawhom fil-klassijiet, imma Dr. Laferla xtaq li t-tfal ikollhom xi versi li jħeġġulhom qalbhom bin-nar ta' l-imħabba lejn art twelidhom.

Dr. Laferla fisser ix-xewqa tiegħu lil qaribu, il-Professor Robert Samut, tabib għaref li kien iħobb ħafna l-mużika; dan inzerta kellu lesta kompożizzjoni ta' ftit noti, melodjużi u armonjużi u fl-istess ħin imponenti u pompużi li daqqhom fuq il-pjanu. Dr. Laferla

tgħaxxaq b'dawk in-noti, fhadhom miegħu biex isib lil xiħadd li jik-tiblu l-kliem adattat għal dawk in-noti.

Id-Direttur Laferla deherlu li ħadd ma kien jista' jaqdi daks xi wieħed mill-Għaqda tal-Kittieba li kienet għadha kemm twaqqfet, u mar isib lil Dun Karm Psaila, Membru tal-Kumitat tal-Għaqda, li kien beda jissemma' għall-poeżija ħelwa tiegħu u li kien ukoll kiteb il-versi li t-tfal kienu bdew ikantaw fl-iskejjel.

Dr. Laferla fisser ix-xewqa tiegħu li jkollu xi versi patrijottiċi li jtkantaw mit-tfal ta' l-iskejjel tal-Gvern u Dun Karm Psaila wiegħed li jikteb versi mqabblin mat-ton u l-motiv tal-mużka tal-Professor Samut.

Kif igħidilna hu nnifsu, Dun Karm wara li daħal id-dar qagħad fuq il-pjanu u daqq kif sata' l-motiv tal-mużika u fittex li jlaqqa' mar-ritmu ta' dik il-mużika xi ritmu ta' versi Maltin, imma ma sabhiex ħaġa ħafifa u dam ħafna sakemm qabbel tliet versi tal-ħdax u tenna strofa oħra ta' l-istess daqs. Imbagħad wara li qagħad jaħseb x'jista' jikteb minn strofa ta' tliet versi u b'replika ta' tlieta oħra — versi li jaqblu mat-ton solenni u ħelu tal-mużika — Dun Karm gietu bħal leħña ta' berqa l-ideja li jikkomponi Innu Nazzjonali f'għamla ta' talba lil Alla għal Malta.

Bil-versi tiegħu l-poeta fittex li jressaq u jgħaqqad lil kulħadd f'rabta ta' mħabba reliġjuża u patrijottika; u fuq dak il-motiv ħelu u solenni fit-ton ta' talba lil Alla, li għandu mill-Innu Inġliż, ħareġ b'dawk is-sitt versi li llum bosta mill-Maltin hawn u barra mill-Gżira jafu bl-ament.

Fil-kompożizzjoni ta' dan l-Innu Nazzjonali tagħna hemm ħaġa singolari li ma ssibhiex f'innijiet ta' ġnus oħrajn: din hi illi l-versi saru fuq il-kompożizzjoni tal-mużika u mhux il-mużika fuq l-kompożizzjoni tal-versi, jiġifieri l-ħsieb tal-Innu kien imnebbat minn ftit noti li taw lill-Poeta Nazzjonali l-ideja li fuqhom joħloq għalihom in-nota poetika ta' l-Innu Malti.

Dan l-innu żanżnitu l-Għaqda tal-Kittieba, ħamsin sena ilu f'dan it-Teatru Manoel. L-Għaqda kellha bżonn tal-flus biex tistampa l-grammatika tagħha, u biex tiġbor xi ftit tal-fondi għamlet kuncert f'dan it-Teatru, kuncert li bih fl-istess ħin kienet tista' turi x'isarraf l-Ilsien Malti.

Il-kuncert sar fit-3 ta' Frar, 1923 u l-Innu Malti daqqitu għall-ewwel darba s-Socjetà Mandolinistika tal-Birgu u kantawh il-bniet ta' l-Iskola tal-Gvern u kien milqugħ b'applawsu u għajjat ta' ferħ li tarrxu dan it-teatru.

Jien kelli x-xorti li nkun hawn għal dak il-kuncert storiku u għadni niftakar l-entuzjażmu tal-għaġeb li qajjem id-daqq ta'

*I-Innu Malti. Għaliġa dan l-innu kien forsi jfisser xi ħaġa aktar milli għal ħaddieħor għax iż-żewġ persunaġġi li ikkomponewh, it-tnejn kienu għeżiež bħala surmastrijiet tiegħi: Dun Karm Psaila kien iġħallimni t-Taljan meta kont is-Seminarju u l-Professur Samut kien iġħallimni l-Pathologija fl-Università.*

*Il-kunċert irnexxa kemm jista' jkun, imma ma ħallieqx qliegħ ta' flus lill-Għaqda, iżda għaniha b'għieh mill-aqwa — il-għieh li tkun il-parrina ta' l-Innu Malti, u hekk l-isem tal-Għaqda jibqa' marbut għal dejjem ma' l-Innu 'Nazżjonali tagħna.*

*Wara l-kunċert fil-Manoel, l-Innu Malti baqa' jtkanta mit-tfal f'xi skejjel tal-Gvern u kien dejjem jinstama' fil-Festa tat-8 ta' Settembru wara d-diskors kommemorattiv ta' l-Assedju l-Kbir.*

*Imma l-Innu 'Nazżjonali ma kellux jibqa' jinstama' fost it-tfal biss; il-poplu beda juri x-xewqa li jisimgħu aktar spiss. Għalhekk fuq talba ta' Dun Karm, is-Surmast V. Ciappara, is-surmast tal-Banda King's Own, kien irringa l-innu u strumentah għal dik il-Banda li daqqitu għall-ewwel darba fil-Festa Nazżjonali, it-Tmienja ta' Settembru 1936. Imbagħad il-Banda San Mikiel ta' Haż-Żabbar daqqet l-Innu fil-Festa tal-Madonna tal-Grazzja. Wara daqqitu wkoll il-Banda tal-K.O.M.R. u xi baned oħra militari sakemm ftit ftit dan l-Innu bdew isemmgħuh baned oħra ta' l-ibliet u l-irħula, u ħa xejra popolari mal-Gżira kollha.*

*Fl-1937 il-Gvernatur Bonham Carter qal lill-Maestro Paolo Nani biex jikteb armonija bħala akkompanjament għall-Innu, bil-ħsieb li jkunu jistgħu jkantawh korijiet numerużi; u dik is-sena stess l-Innu kien kantat fl-Istadium minn kor ta' 300 tifla ta' l-Iškola Sekondarja tal-Gvern tal-Belt.*

*Kien ukoll fl-istess post, l-Istadium meta l-kotra mqanqla minn sens patrijottiku, waqt partita internazzjonali tal-football, infexxet tkanta l-Innu Malti wara li semgħet jtkantaw Innijiet ta' nazżjonijiet oħra. Grajja li nebbħiet lill-poeta Rużar Briffa biex jikteb waħda mill-isbaħ poeziji tiegħu.*

*Fis-17 ta' Frar 1941, il-Gvern iddikjara l-innu miktub minn Dun Karm Psaila u immużikat mill-Professur Samut, bħala l-Innu Nazżjonali ta' dawn il-Gżejjer u bħala hekk qed jindaqq f'kull programm pubbliku u jiftaħ jew jagħlaq, kull funzjoni ufficijali f' "din l-art ħelwa, l-omm li tatna isimha"!*

---

**Nota:** Diskors li għamel il-President ta' l-Akkademja fit-Teatru Manoel nhar is-Sibt, 3 ta' Frar 1973, meta saret it-tifkira ta' l-għeluq il-ħamsin sena minn meta l-Innu Malti ndaqq l-ewwel darba.

# IL-BNIEDEM U R-RUH

ta' WALLACE Ph. GULIA

Għal ommna n-Natura,  
 il-bniedem  
 bħal weraq imperrcin maġ-fewġa tar-riħ:  
 imtajjar, bla mistrieh,  
 miljuni f' miljuni ffullat  
 go masgar bla tmiem, fl-ibliet;  
 imperper fil-wisgħa  
 fuq zokk jitperreċ mill-brag  
 f'quċcata ta' għolja bla tmiem  
 fil-wisgħa tax-xaġhri il-bogħod mill-ibliet.

Ihoss in-natura meta werqa tinqata' miz-zokk?  
 Daqshekk tagħder lill-bniedem  
 li nifsu jinqata' fl-aqwa w l-aħjar!  
 Li kieku l-Ħallieq  
 kien bħalek u bħali  
 mis-setgħa għarwien,  
 ilkoll konna nkunu għaliH  
 bħal weraq li nqata' snin ilu  
 bla sura, bla sens, bla ħsieb, bla tifsir,  
 li kieku bħaġ werqa  
 kien bniedem, bla ruh u bla ħsieb,  
 bla żnied minn Ruħ il-Ħallieq!

Għax jgħidu li jridu,  
 ukoll jekk jaħsbu li huma għorrief —  
 kif tiċhad lil ruħek,  
 li tagħmlek il-bniedem li int?

X'jimporta li tħabat il-Ħallieq  
 biex wasal mill-werqa għall-moħħ,  
 la wasal?  
 U rridu u ma rridux,  
 min huwa dak l-iblah  
 li le jaġhraf kemm ikbar u ikbar  
 mill-hajja tal-werqa, il-hajja tal-ħsieb u tar-ruħ?

Kif jahzen il-grajjiet  
 ta' dak u ta' l-iehor u ta' l-oħra?  
 Min jaf?  
 Biżżejjed għalik li taħseb f'għamilek  
 u thalli l-ħażna għaliH!  
 Il-ħażna tal-weraq ħasbilha  
 ukoll fil-gabra tal-faħam taħt l-art,  
 li, taħt mikroskopju, taf tidher wisq isbaħ mill-ward!

13/6/72

---

## W A R D A

ta' JANE CORTIS

Rajt warda  
 mkebbba blanzun  
 tithaddan ma' xbubitha;  
 u rajt demgħat imxerrda  
 fuq xifer il-petali  
 jitolbu gmiel żgħużitha.  
 Imbagħad rajtha tingħarax  
 taħt bewsa shuna  
 li tatha għodwa tar-rebbiegħa  
 u tbissmet qajl qajl,  
 mistħija.  
 Stennejt. ,  
 U rajtha bla rażan  
 f'nofs ta' nhar saġfi  
 imxammra, sabiħa,  
 wieqfa fuq tagħha  
 mgħarrqa fil-fwieħa.  
 .....Rajtha l-aħħar darba  
 f'lejla xitwija.  
 Miz-zkuk għarqana  
 ħarġet bħal karba.  
 U rajtha darba oħra  
 bid-dmugh imxarrba.

# SHAKESPEARE JEW MARLOWE?

minn ALFRED MASSA

Hafna illum iħossuħom imħawwda u dubjużi dwar jekk William Shakespeare huwiex il-veru awtur ta' hafna mid-drammi u mill-versi li hu tant magħruf għalihom.

Sal-1936 ftit kienu dawk li ddubitaw minn dan u l-parti l-kbira tan-nies kienu jqisu lil Shakespeare bħala 'ġenju' fil-qasam letterarju, l-aktar għad-drammi sbieħ li jgħibu ismu fuq il-qoxra tagħhom. Izda fis-sena msemmija ċertu Calvin Hoffman, attur mill-aqwa, jum fost l-oħrajn giet f'idejħ biċċa kitba ta' Christopher Marlowe u ħassu tant jissahħar warajħa li xtaq ikun jaħ aktar dwar dan il-kittieb. Huwa beda jaqra kemm jiflaħ mix-xogħlijiet tiegħu, izda aktar ma kien jaqra aktar kien iħossu milqut minn xi ħaġa li ħassħa tinkwetah mhux ftit. F'moħħu w f'qalbu beda jxebbah dawk ix-xogħlijiet ma' xogħlijiet oħrajn, xogħlijiet li ħarġu mill-pinna ta' William Shakespeare. Minn moħħu bdew għaddejjin ċerti suspetti u ħalef li kellu jagħmel ħiltu kollħa biex jiċċarahom.

Huwa qara għal bosta drabi x-xogħlijiet kemm ta' Marlowe u kemm ta' Shakespeare u aktar ma qraħom, din is-similaritā bdiet aktar tidher quddiemu. Fl-aħħar Hoffman wasal biex qal li bilfors li kien ħemm xi misteru fin-nofs. Għal 19-il sena šah huwa ħadem bla heda biex jittanta jħoll il-kobba li kellu mħabbla f'moħħu u għalkemm l-iskop veru tiegħu ma rnexxielux jilħqu, izda x-xogħol u r-riċerki li għamel tefgħu dawl ċar fuq id-dubji tiegħu u ħafna ħuma tal-feħma li dawn id-dubji m'ħumiex bla sisien sodi.

X'kien allura li rnexxielu jsib Calvin Hoffman li wasslu biex jistqarr apertament li hafna mix-xogħlijiet ta' Shakespeare mhux veru ġew miġtubin minnu imna minn Christopher Marlowe?

Għat-twegħiba ta' din il-mistoqsija Hoffman jibda biex jōħodna lura fis-sena 1593. Il-jum eżatt kien it-30 ta' Mejju. Dak in-nħar lill-belt ċekjħna ta' Deptford — ftit mili biss bogħod minn Londra — ruxxmata nies niżlu jzuruħa u fost dawn il-viżitaturi kien ħemm saħnsitra ir-Regina nnifisha, il-M.T. Elizabetta I, Regina ta' l-Ingilterra.

In-nies tal-post ferħu bis-ših; ferħu għax belħom kienet ħelsitħa ħafif mill-marda qerrieda tal-pesta li kienet ħakmet lil Londra, b'mod l-aktar kiefer, u ferħu wkoll bil-miġja fostħom tar-Regina nnfisha.

Fost il-viżitaturi li niżlu Deptford kien ħemm erba' rġiel — tlieta minnħom jistgħu jitqiesu bħala korrotti għall-aħħar. Dawn kienu

ċertu Robert Poley, bniedem mistmerr minn kull min kien jafu minhabba li kien jasal għal kolloxx biex jingħogħob minn dawk ta' fuqu; Ingram Frizer, spiya u bniedem li kien jitlagħlu għal kull haġa ta' xejn u Nicholas Skerer, li kien speċi ta' għasfur tal-gaġġa f'idejn Frizer. Magħhom imbagħad kien hemm żaġġuħ li hafna kienu jsejnhulu Marlowe, jew Marlin, jew inkella Morley. Izda llum ahna ċerti li dan iż-żagħżuħ ma kien hadd għajr Christopher Marlowe, dak il-poeta kbir u dramaturgu mill-aqwa. Marlowe kien meqjuż bhala l-'genju' tal-Letteratura Ingliża sal-wasla ta' William Shakespeare.

L-erba' rġiel: Frizer, Poley, Skerer u Marlowe wara ftit li waslu fil-belt, marru jieklu fid-dverna ta' ċerta Dame Eleanor Bull. Wara li kielu u xorbu, Marlowe mar jimtedd fuq sufan, fil-waqt li t-tlieta l-ohra poġġew bil-qieghda darhom lejha. Damu jithaddtu għal hin twil. Izda f'daqqa wahda qamet kwistjoni bejn Marlowe u Frizer. Iż-żewġ irġiel saħnu sewwa għal xulxin tant, li f'mument minnhom Frizer hareġ stallett minn hżiemu w għolliħ 'il fuq, lest biex iniżżlu fuq Marlowe. Imma dan ta' l-ahhar kien pront hatafulu minn idu.

Qam pandemonju shiħ u wara ftit instemgħet għajta u karba fl-istess hin. Kulhadd siket hekk kif stendut ma' l-art bid-demm hiereg minn wiċċu deher iż-żagħżuħ Marlowe. Huwa malajr ġie miġbur minn l-art u poġġut fuq is-sufan, izda sadanittant iż-żagħżuħ kittieb kien ġa mejjet!

Skond ir-rapport tal-uffiċjal li kien ġie nkarigat jinvestiga l-każ, Christopher Marlowe miet wara daqqa ta' stallett li kien qala' fuq għajnu l-lemnija.

Dak in-nhar stess Frizer ġie arrestat u mixli bil-qtil ta' Marlowe. Ta' min ighid, illi Frizer ma harabx mill-post tad-delitt, u anqas deher imbażza'. Huwa sqarr dak il-hin stess li hu kien qatel lil siehbu biex jiddefendi lilu nnifsu.

Il-katawru ta' Marlowe ġie midfun fl-l ta' Gunju f'qabar li sal-lum għadu mhux magħruf.

B'hekk intemm wieħed mill-aqwa kittieba Ingliżi. Imma l-inċident tal-mewt tiegħu (kif nahseb li taqblu miegħi) huwa misterjuż hafna u Calvin Hoffman kellu raġun mhux ftit li jissuspetta li warajh hemm mohbi xi misteru mill-aqwa.

Ta' min jghid, li t-tmiem ta' Marlowe kellu joħloq polemika kbira, għax sal-lum, hafna huma tal-fehma li hu kunness hafna max-xogħolijiet li deħru taht isem William Shakespeare.

Ma kienx Hoffman l-ewwel wieħed li ssuspetta dan; oħrajn qablu wkoll hassewhom dubjużi w attribwew hafna minn dawn ix-xogħolijiet lil Edward de Vere, li kien Earl of Oxford; lil Francis Bacon, filosofu magħruf hafna fi żminijietu; lil Kontessa ta' Pembroke

u lil xi oħrajn. Iżda minhabba nuqqas ta' provi ċari, xejn konkret ma ġie stabbilit.

\* \* \*

Kienet is-sena 1593 meta ġie pubblikat għall-ewwel darba l-ktieb "Venus and Adonis" taht isem William Shakespeare. Iżda tajjeb ngħidu li dak kollu li hu magħruf dwar Shakespeare sa din is-sena huwa sempliċiment dan:

William Shakespeare twieled fil-belt ta' Stratford u ġie mġhammed fis-26 t'April 1564. Il-ġenituri tiegħu kienu nies komuni hafna u missieru kien haddiem tas-sengħa. William iżżewweġ fis-27 ta' Novembru tal-1582 u sena wara sar missier l-ewwel tarbija; sentejn wara huwa reġa' sar missier żewġ ulied tewmin.

Iżda mbagħad wara s-sena 1593 ma tantx nafu wisq dwaru, ħlief li William kellu xeħta kbira għall-palk u nġhaqad ma' diversi kumpaniji teatrali. Huwa deher kemm-il-darba fit-Teatri "The Globe" u "The Blackfriar". Barra dan għandna wkoll xi tagħrif dwar xi deħriet li għamel fil-qorti in-konnessjoni ma' xiri ta' dar u xi artijiet. It-testment li għamel qabel miet instab, u miegħu instabet ukoll id-data ta' meta miet. M'hemmx għalfejn ngħidu, li barra dan kollu, għandna f'idejna d-drammi u s-sunetti li jġibu ismu bħala l-awtur tagħhom.

Imma dwar dawn ix-xogħolijiet xejn m'għandna konkret li jurina li dawn tassew ġew miktubin minnu. Ma jeżistu l-ebda manuskritti ta' Shakespeare u allura bil-kitbiet tiegħu nifhmu biss dawk li (kif ġa għidna) għandhom ismu fuqhom. Hafna mid-drammi tiegħu ġew stampati xi 7 snin wara mewtu u deħru fl-Ewwel Folio li kien ġie ppublikat fl-1963. Mis-36 drammi li deħru f'dan il-Folio, 18 biss kienu ppublikati qabel, u xi whud minnhom ma kellhom l-ebda isem bħala l-awtur tagħhom.

Id-dubji li tnisslu dwar il-fatt jekk Shakespeare huwiex il-veru awtur tax-xogħolijiet tiegħu ġejjin minn dak li bl-Ingliż isejhulu l-'Background' tal-hajja privata tiegħu. Żewġ fatturi jidhru li huma l-qofol ta' dawn id-dubji kollha.

1. Kif qatt seta' Shakespeare jasal biex jikteb drammi, li huma xhieda ta' għerf hekk kbir? Meta wieħed jifli sewwa dawn id-drammi jintebah li l-awtur kien imrawwem tajjeb fil-Liġi, fil-Mediċina, u fil-Metoloġija. Barra dan, tinħass ukoll il-familjarita' li kellu mal-klassi għolja ta' dawk iż-żminijiet.

2. Seta' qatt Shakespeare, iben haddiem tas-sengħa, ikun imrawwem hekk tajjeb f'dawn il-ħwejjegħ?

Dawn iż-żewġ problemi jistgħu jinhallu biss kemm-il darba 'nafu li Shakespeare kien jattendi xi Università. Izda mit-tagħrif kollu li għandna dwaru nafu tajjeb li hu QATT m'attenda xi università; mhux talli dan, imma anqas biss qatt attenda skola sekondarja!

L-aħħar tama li Shakespeare seta' allura akkwista dan it-tagħlim kollu hija l-qari. Imma mnejn seta' jgħib kotba simili?

Ta' min ikun jaf li fl-Università ta' Cambridge, li dak iż-żmien kienet thaddan fiha wahda mill-aqwa libreriġi li kien hemm ġewwa l-Ingilterra, il-ftit mijiet ta' kotba li kellha kienu tant prezzjużi, li kienu marbutin ma' l-ixkafef. U dak iż-żmien il-Libreriġi Pubbliċi kienu għadhom anqas biss holmu bihom! Barra dan, ta' min iżid iġhid ukoll, li fit-testment tiegħu Shakespeare ma jsemmi xejn dwar xi manuskritti li halla warajh.

\* \* \*

Hoffman beda jwettaq il-pjan tiegħu billi pprova jsir jaf kif Shakespeare kien irnexxielu jakkwista dak l-għerf li jinsab fid-drammi tiegħu. Hu kien jaf li Shakespeare qatt ma kien jattendi xi università, (kif ġa rajna) u dik li forsi seta' akkwista dak it-tagħlim permezz tal-qari ukoll dehret quddiemu bhala haġa assurda.

"Imma allura mnejn kien irnexxielu jitgħallem jaqra 'l-ftit Latin u Grieg' li Ben Jonson iġhid li Shakespeare kien jaf?" Hoffman kien sikwit isaqsi lilu nnifsu.

U kemm-il darba dan hu minnu i.e. li Shakespeare veru tghallem ftit Latin u Grieg, dan żgur li ma kienx biżżejjed biex jagħmlu daqshekk familjari ma' kittieba bħal Ovid, Lucretius u Plautus. Barra dan ix-xogħolijiet ta' dan tal-aħħar kienu għadhom ma ġew tradotti fl-ebda isien; u b'danakollu nistgħu nġhidu li huwa l-pedament jew il-qofol tad-dramm "Comedy of Errors" li Shakespeare mar jikteb — jekk ta' bil-haqq din il-kummiedja harġet mill-pinna tiegħu.

Hoffman imbagħad dar lejn il-Ġoġrafiġa. Xi drammi ta' Shakespeare għandhom bhala 'background' l-Italja u min jaqrahom għandu jintebaħ illi l-kittieba kienu jafu tajjeb hafna dak il-pajjiż. Ċerti xeni huma eżatti tant illi wiehed iħossu skantat kif bniedem bħal William Shakespeare illi sa fejn nafu, qatt ma halla l-Ingilterra wasal biex iddeskrivihom b'dak il-mod. Ta' min ifakkar li dak iż-żmien il-mapep mhux biss kienu skarsi imma ma tantx kienu ta' min jorbot fuqhom anqas l-aktar dwar ċerti rqaqat.

Izda l-aktar li kompli kkinvinċa lil Hoffman li Shakespeare mhux veru kiteb id-drammi kollha li jgħibu ismu, kien il-fatt illi hafna minn dawn ix-xogħolijiet ġew miktubin madwar is-sena 1590.

U għalkemm f'dan iż-żmien meta Kyd, Nashe, Peele, Marlowe, Chapman w oħrajn kienu ta' sikwit jirreferu għal xulxin, HADD minnhom QATT ma rrefera għal Shakespeare — almenu sas-sena 1593. F'dak kollu li nkiteb dak iż-żmien darba biss wiehed isib referenza — u mhux eżatta — għal William Shakespeare. Din ir-referenza tinsab fit-testament ta' Robert Greene fejn waqt li rrefera għad-dramm Henry VI, fost hwejjeġ oħra semma l-kelma "Shake-scene".

Xi whud qalu li Greene kien qed jirreferi għal Shakespeare. Izda Hoffman ma qabilx magħhom u sostna li dik il-kelma kienet speċi ta' laqam lil dawk l-atturi tajbin li kienu jaqilgħu l-parti tagħhom sewwa

M'għandniex xi ngħidu, hadd qatt ma qal li William Shakespeare l-attur ma kienx jeżisti. Izda bejn Shakespeare l-attur u Shakespeare il-kittieb żgur li tinhass differenza kbira. Kif ġa għidna aktar lura, dawn id-dubji nhassu qabel Calvin Hoffman. Issa pero' kotru għax instabu aktar provi favurhom; u l-ismijiet ta' Bacon, Oxford u Pembroke mill-ġdid reġgħu ġew konnessi max-xogħolijiet tiegħu.

Veru li kull wiehed minn dawn kien iġstruwit biżżejjeđ, ivvjagġa barra minn pajjiżu bosta drabi, kien midhla ta' hafna kbarat u saħansitra kull wiehed minnhom kien ukoll kittieb mill-aqwa. Haġa waħda biss tidher barra minn lokha. Hadd minnhom ma kien dramaturgu kbir, w għalhekk li tgħid li xi hadd minnhom huwa l-veru kittieb tad-drammi ta' Shakespeare tidher haġa ftit li xejn assurda

\* \* \*

(Jissokta f'haġa oħra)

Għal Malti Isbah u Ahjar  
minn VIC APAP

## "SABIHA" jew "SABIEHA"?

Fuq l-MTV qieghed jintwera avviz biex Malta tinzamm *sabiha*, izda dan l-aġġettiv jidher miktub *sabieha*.

Ta' min ifakkar illi l-aġġettivi fis-singular huma dejjem bil-vokali *i* u qatt *ie*. Hekk niktbu: *Sabiħ, sabiħa; hafif, hafifa, qalil, qalila; kbir, kbira; żgħir, żgħira; twil, twila*.

Dawn l-aġġettivi, imbagħad, meta jagħmlu l-plural jibdlu l-vokali *i* fil-vokali *a* jew *ie*. Għalhekk niktbu: *sbieħ, hfief, qliel, kbar, żgħar, twal*.

## Laqgħa Letterarja fit-Teatru Manoel

# ĠUŻE' GALEA

Fis-serje ta' laqgħat letterarji li qieghda tagħmel l-Akkademja tal-Malti sabiex Awturi Maltin maghrufa jiltaqgħu mal-publiku Malti, nhar il-Hamis 1 ta' Marzu 1973 kien imiss lill-President tal-Akkademja, il-Professor Guže' Galea. Dawn il-laqgħat letterarji qegħdin isiru fit-Teatru Manoel, il-Belt, li llum jitqies bhala 'teatru nazzjonali'.

L-ewwel persuna letterarja li ha sehem f'dawn il-laqgħat kien l-Onorevoli Avukat Anton Buttigieg, maghruf bhala Poeta, u llum qiegħed jaqdi dmirijiet ta' Ministru tal-Gustizzja u Affarijiet Parlamentari fil-Gvern Laburista.

Is-serata bdiet fis-6.00 p.m. u damet qrib siegħa. It-teatru mtela bi hbieb tal-Kultura Maltija, kemm anzjani u kemm żgħażaġh. Flaġa sabiħa hafna li studenti kemm ta' skejjel sekondarji u kemm skejjel ohra ta' taġħlim oġħla tarahom jinteressaw ruħhom u jiġu jisimġhu.

L-Avukat Wallace Ph. Gulia, il-Viċi-President tal-Akkademja, għamel kelmtejn bhala dahla għas-serata.

Il-programm tal-lejla letterarja kien imqassam hekk. Wara silta msejha "Rewwixta fl-Imġarr" mir-rumanz "Żmien l-Ispanjoli", bhala tifkira ta' l-ewwel rumanz li Guže' Galea kiteb, huwa qara l-kitba, "Is-Sena 1969 — Sena tal-Qamar", li huwa l-editorjal għal IL-MALTI tal-għadd ta' Diċembru 1969. L-Awtur wera b'din il-għażla li l-immaginazzjoni ta' kittieb taf tixxieghel kemm bi grajja mbieghda kif ukoll b'xi grajja kbira li grat fi żminijietna.

Mir-rumanz "Id-Dinja Rota", l-Awtur għażel silta meta s-Sinjura Bettina marret tiltaqa' mal-General Vaubois. Kif ukoll, is-silta mharrka msejha "Il-Ballu" mill-antologija mghammda "Bla Habi", taw hin sabiex barra l-Awtur jinstemgħu l-ilhna tas-Sur Victor Apap u tas-Sinjurini Joan Azzopardi u Josephine Zammit Cordina, huma u jaqraw is-siltiet f'għamla djalogata.

L-aħħar silta li għażel il-professor Guže' Galea semgħuha b'widnejhom miftuħa, għaliex kienet imsejha "Bejta tal-Vizzju" mill-aħħar rumanz tiegħu bl-isem ta' "Fiex Wasalna", u li għadu ma hariġx għall-istampa. Dan ir-rumanz huwa mera tal-hajja ta' żmienna f'Malta.

Kif qal l-Avukat Wallace Ph. Gulia fid-dahla għas-serata, il-professor Guže' Galea huwa Awtur li bhala rumanzier ma waqafx jixxieghel biss bi grajjiet l-imġhod-dija ta' Malta. Kull min gie għal-laqgħa letterarja fehem iżjed lill-Awtur għal meta kien jafu biss billi jaqra l-kotba letterarji tiegħu.

A.A.M.

# GHAĠĠLA jew GHAĠLA?

Nota ta' MICHAEL AGIUS

Liema wahda minn dawn iż-żewġ kelmiet għandna niktbu; liema hi t-tajba?

Naraw l-ewwel x'inhu s-sies tagħha; jekk hux ta' TLIET KONSONANTI jew ta' erba' konsonanti. Is-sies ta' GHAĠĠEL hu ta' TLIET KONSONANTI — GH Ġ L, bħalma sa naraw aktar 'il quddiem. GHAĠĠEL, hu verb imnissel (tat-tieni forma) minn verb ieħor tal-ewwel forma jew minn kelma oħra li s-sies tagħha hu ta' TLIET KONSONANTI, bħal ngħidu aħna, il-verbi BIDDEL, DELLEK, U DAĦĦAK ġejjin minn BIDEL, DILEK u DAĦĦAK.

Fil-Malti għall-verb GHAĠĠEL m'għandniex l-ewwel forma tiegħu; aktarx li kellu għall-bidu u ntilfet bħalma ntilfu oħrajn: Verbi bħal dawn fil-Malti għandna għadd ġmielu. Terġa' fil-Malti għandna verbi tat-tieni forma mnisslin minn nomi u aġġettivi, bħal minn GHABRA tnisslet GHABBRA (nom) u minn AHMAR tnisslet HAMMAR (Agg) li s-sisien tagħhom huma GH B R u H M R.

Dawn il-verbi (tat-tieni forma), minnhom infushom, juruna li jtnissiu minn verbi oħra, nomi eċċ. li s-sies tagħhom huwa ta' TLIET KONSONANTI. GHAĠĠEL aktarx tnisslet minn GHAGEL (l-ewwel forma) li bħalma għedt qabel intilfet, dan narawh fin-nom verbali TAGĦĠIL li hu mnissel mill-imperattiv ta' GHAGEL.

Minn BIDEL, DILEK U DAĦĦAK, li semmejna qabel jtnisslu nomi bħal Tibdil, bdil, tibdila, bidla, tidlik, dlik, dilka, daħk, dahka. Minn CAHAD, BIES, KISER u NIXEF — kollha verbi tal-ewwel forma — innisslu:

CAHAD — CAĦĦAD — Ċhid, caħda, Tiċhad	Sies ĊHD
BIES — BEWWES — Bews, bewsa, tibwis	Sies BWS
KISER — KISSER — Kisra, ksur, tiksir	Sies KSR
NIXEF — NIXXEF — Nixfa, nxif, tinxif	Sies NXF

Naraw daqsxejn x'nomi jtnisslu minn verbi bħal GHAĠĠEL — li m'għandniex l-ewwel forma tagħhom:

HAGGAR — tahriġ, haġra, haġar, maħġar	Sies HGR
KEJJEL — tikjil, kejl, kejla	Sies KJL
KEBBEB — Tikbib, kobba, mkebbba	Sies KBB
XITTEL — Tixtil, xitel, xitla, xtul, mixtla	Sies XTL
CELLAQ — Tiċliq, ċliq, ċelqa	Sies ĊLQ
QAXXAR — Taqxir, qxur, qoxra, maqxar	Sies QXR
FARRAK — Tifrik, frak, farka	Sies FRK

Fin-nomi kollha li semmejna kif ukoll f'dawl li ġejjin — *waqgħa, kesha, dawl, qawma, qatgħa, waqfa, wegħha, wegħda, wasla, sawma, xewqa, xewka, talba, qatra, widba, għaxwa, sogħla, sogħba, shana, ndafa, bruda, mluħa, ksuħa* u bosta oħrajn insibu illi l-KONSONANTI FOSTANIJA tas-sies qatt m'hi mtennija għax dawn huma nomi ħerġin minn verbi eċċ li s-sies tagħhom hu ta' TLIET KONSONANTI.

Dan kollu jurina li għandna niktbu GHAGĠLA u mhux għagġla.

Għal Malti Isbah u Ahjar  
minn VIC APAP

## IL-VERB "WETTAQ"

Donnu li kollox sar bil-moda! U dan l-aħħar il-verb *wettaq* daħal sew fil-moda fost ġurnalisti, kelliema, predikaturi u fost xi kittieba wkoll. Imma qegħdin jinqdew bih tajjeb? Skond l-aħjar dizzzunarji, il-verb *wettaq* għandu t-tifsira ta' *fortificare, rassodare, confermare, rendere piu' fermo, consolidare, to fortify, to strengthen, to confirm*.

Naraw issa kif qieghed jintuza minn uhud li donnhom innamraw minn dan il-verb. Tisma' u taqra espressjonijiet bhal: "Il-hidma li *wettqet* il-Knisja fost il-poplu", "*Wettaq* dmiru bil-għaqal", "*Xewqtu twettqet*". Skond il-fehma tagħna, f'kull wiehed mill-eżempji ta' hawn fuq il-verb *wettaq* ma kienx floku. Kien ikun aħjar u isbah kieku ntqal jew inkiteb: "Il-hidma li *għamlet* il-Knisja fost il-poplu", "*Qeda* dmiru fil-għaqal", "*Xewqtu sehħet*".

Għaliex mela ma nagħtux f'tit tal hsieb qabel ma niktbu biex ninqadew bil-verb li jagħtina l-aħjar tifsira ta' dak li rridu ngħidu?

\* \* \*

Sur Editur,

Naqbel ma' dak li kiteb il-habib tagħna s-Sur Vic. Apap fi 'Il-Malti' ta' Diċembru li għadda dwer SOGHBA u NIKET, imma nahseb, illi l-kelma HASRA — li tfisser "dispjaċir kbir għat-telfa ta' qarib jew habib" toqgħod aħjar mill-kelma NIKET li tfisser "swied il-qalb."

Għoddni Tieghek,  
MICHAEL AGIUS.

# EPIGRAMMI

Ta' J. P. VASSALLO

*Lil Epigramm*

Is-sura helwa ta' naħla  
 Ghandu jkun hemm f'epigramm:  
 Qsajra, grazzjusa d-dahla,  
 U xewka fid-denb tinzamm.

\* \* \*

Għax bojod is-sisien ta' Sally  
 Ta' Grezz suwed u mħassra?  
 Ħalset għalihom Sally...  
 Ta' Grezz tagħha jaħasra.

\* \* \*

Sbejħa, fuq wiċċek star,  
 Tad-dinja kont il-warda.  
 Le, le issirx bħal sptar  
 Trekken kul dieq u marda.

\* \* \*

Kien ħaj: xejn, xejn ma kellu,  
 Bilkemm kellu ftit dell;  
 Mejjet riekeb karrozza...  
 Kulhadd jaqla' l-kappell.

\* \* \*

*To stand and stare*

Kull fejn jien ħarist il-ħajja rajt miġnuna,  
 Naħrab ridt mill-folla u nies magħquda mazz;  
 Nilgħaq ix-xemx jien xtaqt —  
 ix-xemx hekk bnina u sħuna...  
 Wiċċi lejn is-Suq u dahri mal-Palazz.

# GHOTJIET

Ta' MANWEL CASSAR

BIN-nies jiddejqu wliedi  
Meta neħodhom f'wirja  
Tal-ward f'xi sala. Għalihom  
Aħjar id-dar jew ġirja.

Hames wardiet tal-karti  
Go hames arzelli  
Xtrajt għal uliedi. Tagħhom  
Mhux sbieħ daqs tal-wirjiet,

'Mma xħin f'qiegħ tazzi fl-ilma  
xhetthomlhom w iktar x'ħin  
L-arzell f'wiçç l-ilma tajjar  
Lill-ward u żamm — bħal min

Bit-tajr tal-karti mlewna —  
L-ispag irqiq f'idejħ  
Ftit imbexxqin — dak l-hena  
Ta' wliedi x'joqgħod ħdejħ?

U kif biżżejjed tgħaxxqu  
Bl-ghotjiet irħas li swew  
Għal qalbhom hekk, ġennbuhom  
.....U wara għalihom ġew.

Ha nqassam l-hena mdawwal  
Lin-nies li forsi, bħalma  
Minn żmien għal żmien insibni,  
Ikunu f'siegha mdallma.

Daqsxejn ta' stampa, artiklu,  
Ittra, tagħrif, qawl,  
Tislima, maħfra, ġhajnuna,  
— Kollha huma ghotjiet ta' dawl

Li bikri jafu juru  
Jew wara fil-mistrieh.  
W għal kemm-il darba ġieli  
Iseħħ li jserrħu shiħ.

# Kif bdiet u mxiet

## I-Akkademja tal-Malti

### Tagħrif miġbur minn G. ZARB ADAMI

Meta harget it-Tagħrif, l-Għaqda tal-Kittieba tal-Malti harget ukoll fil-berah, Mill-ewwel deher li l-hbieb ma naqsux, imma daqs-tant iehor ma naqsux l-għedewwa li kienu jghoddu numru sabih sewwa. Ukoll fost il-hbieb kien hemm min ma qabilx għal kollox u wera l-fehma tiegħu; dan ma naqasx li għamel xi ftit tal-hsara għaliex ta x'wiehed jifhem li l-Għaqda ma kenitx shiha fil-fehma tagħha; kien hemm saħansitra min tbiegħed, jekk ma marx għal kollox fil-kamp tal-ghadu; ohrajn, biż-żmien intebħu li l-Għaqda kellha raġun u ġew lura, filwaqt xi ftit għebu għal kollox. Bħala xempju ta' dan insemmi l-kitba ta' wiehed studjuż malti li minn Gerasalem, fejn kien, kiteb u stqarr li fit-Tagħrif kien hemm xi għeltijiet htija ta' nuqqas ta' taħriġ fil-ilsna semin mill-awturi tal-ktieb. Min-naha l-ohra għandna l-ittra li s-Sur Nin Cremona kiteb lill-Professur Patri Vaccani, S.J. fejn qallu li fit-Tagħrif hemm "una trascrizione etimologica conforme alle morfologia della stessa lingua, sempre pero' compatibile con le sue leggi fonologiche; ed e' per quest'ultima condizione che forse il Maltese si discosterebbe dall'Arabo Classico e dai dialetti affini come facilmente si desume attraverso le regole fonologiche sotto il capitolo: Tibdil fil-Lehen tal-Konsonanti li Jix-xiebħu."

Imma l-aktar li għamlu hsara kienu l-veri għedewwa, xi whud dikjarati fil-berah, waqt li ohrajn mohbija, jiktbu taħt l-anonimu. Fost dawn l-għedewwa nsibu dawk li kienu għomja bil-passjoni politika jew mid-duhhan tal-koltura taljana u huma kienu jaħbu l-injoranza tagħhom; għax qatt ma kienu studjaw bis-serjetà l-ilsien Malti, fi kliem fieragh; ohrajn kienu nJORanti fil-veru sens tal-kelma u allura kienu jmaqdru dak li ma kenux jafu u jaħbu n-nuqqas tagħhom billi taparsi jwaqqgħu għaż-żufjett lil dawk li kienu wisq eghref minnhom. Kien hawn ukoll min kien kontra l-Malti għax dan seta' joqrosu butu; ohrajn imbagħad, għax hasbu li kienu ser jitbaxxew jekk jagħrfu lsien arthom u ma jibqgħux jilagħqu l-barrani; fl-ahharnett niltaqgħu ma' dawk li ma fehmux, jew ma ridux jifhmu, il-fehma u l-hsieb tal-Għaqda.

L-Għaqda tal-Kittieba tal-Malti qatt ma kienet kontra t-tagħlim ta' ilsna barranin, Inġliż. Taljan, Franciż xi jkun; hi biss riedet li l-Malti, bħala lsien il-poplu, bħala dak li jagħżilna għalina mill-ġnus l-ohra kollha, tal-qrib u tal-bogħod, jieħu fil-hajja tagħna

l-post li kien imissu u jixraqlu; li jkun il-mezz — u nfatti hu l-mezz wahdani — li bih il-poplu jghaddi 'l quddiem fil-kultura tiegħu, jiftah għajnejh fuq dak li qed jiġri ma' dwaru u ma jhallix aktar min jinqeda bih u jisfruttah, sew jekk ġewwieni, kemm jekk barrani.

Irroddu hajr lil Alla, iż-żmien tana raġun, u dawk li kienu ha-duha kontra tagħna issa ġew magħna u kellhom jaċċettaw l-Ilsien Malti forsi għax hekk jaqblilhom; imma nittama li dil-bidla tqanqlet minn raġuni aktar soda u serja; hu x'inhu, kienu huma stess strument politiku li bih il-Malti ha postu bhala Ilsien Nazzjonali.

Imma nsib li għaġġilt iżżejjed, għax mhux sewwa li wiehed ma jfakkarx kemm sofrew u x'raw ma' wiċċhom dawk l-ewwel qalbiena li dahlu għall-ġlieda favur l-Ilsien Malti: kemm ippruvaw iwaqqgħuhom għaċ-ċajt l-ghorrief ta' dak iż-żmien! kemm ippruvaw inassuhom! kemm xlewhom li htija ta' l-Ilsien Malti l-Ma'tin kienu ser jitolfu l-fidi li wassliina Missierna San Pawl! (meta l-hsieb ta' l-Għaqda kien sewwa sew bil-maqlub ta' dak, jiġifieri t-tixrid fost il-poplu tagħna ta' l-Ahbar it-Tajba jew l-Iskrittura Mqaddsa). Kemm kien hawn fost il-professjonisti li wara l-1934 ippruvaw jibbasta-djaw ilsienna billi jiktubuh hażin, idahhlu fih kliem barrani bla htieġa; u kemm kien hawn fost l-iskrivani għolja taċ-Civil li nqadew b'elf mezz iehor biex il-hsieb tagħna ma jirnexxix u jerga' jiġri bhalma kien gara kemm-il darba fl-imghoddi! Konna ġejna f'qaghda li min kien jiddefendi l-Ilsien Malti kien ikun meqjus minn xi Maltin stess — u minn dawn jisgħob bija ngħid għad hawn xi ftit — bhala "second class citizen", għax il-Malti skond dak l-għaref Senatur kien jiswa biss għal goġ-kčina! Jekk il-lum niftakru bil-ghozza f'Dun Karm u mimlijin herqa u qalbna thabbat bl-imhabba għal art twelidna nkantaw l-Innu Malti, ma għandniex ninsew kemm kienu dawk li ppruvaw iwaqqgħu għaž-żufjett lill-istess Dun Karm — saħansitra xi whud minn hutu fost il-kleru — u kemm kitbu artikoli biex jof-fenduh anki fil-hajja privata tiegħu — haġa li jmissha tibqa' dejjem thammrillahom wiċċhom! U ma' Dun Karm ma nistgħux ma nghanq-qdux lill-Professor Dun Pietru Pawl Saydon, lil Sir Temi Zammit u oħrajn ukoll bhalma Sir Pawl Boffa li ra siggu mixhut għal rasu meta f'laqgħa tal-professjonisti fl-Universitá tagħna, ipprova jiftah halqu bil-Malti!. U kemm studenti sofrew għax habbew il-Malti.....!

Iżda l-agħar fost l-għedewwa kienu dawk li baqgħu indifferenti — għax lill-għadu fil-beraħ u anki jekk mohbi taħt star tal-pseudonimu tista' tikkumbattih u forsi tikkonvincih jew turi li qed ighid il-hmerijiet, jonkella li hu mqanqal mill-egoizmu, fanatiżmu, eċċ., iżda l-indifferenza tmewwet bhad-deni biered li jiehu t-tul imma jeq-red u joqtol.

J'Alla dan li ser ngħid ma jkunx minnu, għax ma nixtieqx inkun xi Cassandra, imma nibża' li ġa beda jberraq u li għad tista' terġa' tqum il-kustjoni tal-lingwa; jidhirli li għandna noqogħdu b'għajnejna t-tnejn miftuħa għax hawn min hu lest biex jinqeda b'minn kollox halli bħal fl-imghoddi l-Ilsien Malti jerga' jsir l-ilsien tal-baxxi, ta' l-injoranti u ma jibqax aktar l-aqwa arma u tarka tad-demokrazija, hekk li n-nies ma jibqgħux ikunu aktar immexxijin minn imnehirhom bħall-bhejjem u jintemm il-kult tal-persuna li jsaltan fost l-għomja u l-ilsiera. Permezz tal-Malti biss tista' tibqa' ssaltan il-vera demokrazija. għax mibnija fuq ir-rieda vera u soda tal-poplu tagħna.

B'danakollu, il-ftit qalbiena li baqgħu sodi fi ħsiebhom rebħu bosta m'it-tfixkil u baqgħu mexjin 'il quddiem. Ma ngħidux li rebħu kull tfixkil għax l-għedewwa għadhom jeżistu sal-lum u kull meta jistgħu għadhom sal-gurnata mqaddsa tal-lum jagħmlu l-bsaten fir-roti kif jafu tant tajjeb l-għalliema tal-Malti. Infatti, l-Għaqda deħrilha li ma kienx biżżejjed li ħarġet il-Grammatika u li kien jeħtieġ xi haġa aktar. Għalhekk fl-1 ta' Novembru, 1924 hatret Kommissjoni magħmula mis-Sur Gużè Darmanin Demajo, is-Sur Vincenz Mifsud Bonnici, is-Sur G. Micallef u s-Sur F.S. Caruana bil-ħsieb li thejji proġett għal hrug ta' rivista. Dil-Kommissjoni ressqet proġett fil-21 ta' Diċembru, 1924, li fiħ insibu:

1. Il-Għaqda tal-Kittieba tal-Malti toħroġ ktieb in 8vo ta' mhux anqas minn 24 faċċata, u mhux anqas minn darba kull tliet xhur;
2. L-artikoli li jidhru ma jkunux fuq il-pulitka jew kontra t-tagħlim nisrani;
3. Ir-Rivista tkun f'idejn Direttur u Amministratur.

Din ir-Rivista kienet tassew meħtieġa. "Biex turi kif għandu jinkiteb il-Malti b'dak l-alfabet u b'dik l-ortografija," kiteb Dun Karm, "il-Għaqda bdiet il-hrug tar rivista fejn setgħet tisser u xxandar il-fehmiet tagħha, thaddan is-setgħat letterarji, tghallem lill-baranin mill-Għaqda fejn isibu mirja ta' kitba maħduma bir-reqqa u bis-sengħa, thajjar liż-żgħażaġħ jintefgħu għal kitba xierqa u fejjie-da u tkebbes u thegġeg f'kulhadd l-imħabba safja lejn ilsien pajżna, ilsien missirijietna."

Mal-kliem ta' Dun Karm nixtieq inżid li permezz tat-*Tagħrif u ta' Il-Malti* l-Għaqda rnexxielha turi li jekk l-Ilsien Malti jithaddem tajjeb wiehed jista' jfisser bih kull ħsieb għoli kemm ikun għoli, li wkoll fil-festi l-kbar nistgħu iil Alla nkellmuh bl-ilsien tagħna, li l-mixli quddiem il-Qorti tal-Haqq jista' jkun ġudikat bl-ilsien

li jifhem u li jitkellem, li l-leġislatur jitkellem, ifisser hsiebu u jik-  
teb il-ligijiet b'isien il-poplu.

Ghaddew sitta u erbghin sena u iktar minn dik l-ewwel ħarġa  
ta' *IL-MALTI* f'Marzu, 1925, u r-rivista baqgħet dejjem tohroġ, dej-  
jem fuq l-istess prinċipji u minkejja ħafna u ħafna tfixkil, mhux  
l-inqas it-tharbit tat-Tieni Gwerra Dinjija.

Direttur tar-Rivista kien il-President tal-Ghaqda, il-Kav. Gużè  
Muscat Azzopardi li dak iż-żmien kien joqgħod f'numru 89, Triq  
Santa Luċija, il-Belt Valletta, u l-kittieba ta' l-ewwel erba' numri  
(sabiex jibqgħu mfakkra) kienu:

Il-Kav. Gużè Muscat Azzopardi

Mons. Dr. Karm Psaila — Dun Karm

Sir Temi Zammit — T.Z.

S.

P.

Karmnu Sant

Gużè Gatt

Dr. A. Cremona — A. C.

F. S. Caruana

L-Isqof Camilleri

Prof. Patri Pawl Tabone — Dun Anton Tabone

Mons. Karlu Cortis

Gużè Micallef Goggi

Salvu Agius

H.

M.

Prof. Avukat Carmelo Mifsud Bonnici — C.M.B.

Dr. Rużar Briffa

Dr. P.P. Agius

Vincenzo Mifsud Bonnici — V.M.B.

Prof. Carlo A. Nellino u A. Cremona — dwar l-ittri ta' l-alfabet  
użati fit-Tagħrif

Dun Pawl

C.M.D.

G.V.

Patri Albert Vaccari u A. Cremona dwar ir-regoli grammatikali  
u fonologiċi li fuqhom hu mibni t-Tagħrif.

# "IL-FIDWA TAL-BDIEWA" TA' NINU CREMONA

Oliver Friggieri dwar l-Istudju Kritiku ta' Ġużè Diacono

L-istudju kritiku li għadu kemm xandar Ġużè Diacono dwar "Il-Fidwa tal-Bdiewa" beda biex naqqas il-vojt kbir li għadu jinħass fil-qasam ta' l-istudji letterarji, l-iżjed fil-qasam tal-kitba ta' Ninu Cremona.

Il-ħsieb ewlieni ta' Ġużè Diacono, id-dramaturgu magħruf li se jagħti l-fehma tiegħu dwar xogħol ieħor drammatiku, huwa li bħa'a poema fih bosta valuri, iżda bħala xogħol għall-palk fih għadd ta' nuq-qasijiet tekniċi. Diacono jiċhad li d-dramm huwa pastorali, u jishaq li huwa "poema drammatiku" iżjed milli "dramm poetiku". Dan huwa ħsieb interessanti li Diacono jinqeda bih biex iqiegħed f'postu lix-xogħol ta' Cremona min-naħa letterarja maltija. Jiżokta biex jiddeċiedi b'raġunijiet tassew siewja jekk "Il-Fidwa tal-Bdiewa" huwiex xogħol klassiku jew romantiku. Diacono jemmen li fil-qofol tiegħu huwa għandu ruħ romantika, waqt li l-element klassiku donnu jsoġnri lir-ruħ ewlenija.

Biex jifred bejn klassiċiżmu u romantiċiżmu, Diacono jagħmel tajjeb ħafna meta jishaq fuq l-eżistenza jew in-nuqqas ta' unita' ta' l-ażżjoni u taż-żmien. Dwar iż-żmien il-kritiku għaraf idanħal it-tagħrif storiku mal-fehmiet kritiċi tiegħu, b'mod li ta bixra ta' ħtieġa, u mhux ta' żieda, lill-element tal-ġrajja li fi studju kritiku jista' ma jkollux importanza.

Fil-qasam ta' l-karatterizzazzjoni Diacono mexxa tajjeb meta għażel bejn il-ġemgħa tal-karattri maltin u l-ġemgħa l-oħra ta' l-ispanjoli. Jien ukoll nemmen li din l-għażla, bħal bejn l-iswed u l-abjad, kienet f'moħħ Cremona l-ħin kollu matul "Il-Fidwa tal-Bdiewa". Ried joħroġ il-karattru waħdani tar-raħħala Maltin bis-sengħa ta' l-artist u mhux bir-raġuni kiesħa ta' l-istoriku, għad li Cremona ma ħalliex il-fantasija tigri bih wisq biex jitbiegħed mill-verità storika. U hekk ukoll għamli l-kittieba klassiċi Maltin ko'lha li kellhom f'moħħom il-ħakma kolonjali. Anzi l-kwalitajiet tajbin tal-ġemgħa Maltija, kemm fi Cremona u kemm fil-bqija tal-poeti u rumanzieri klassiċi, għandhom l-għan doppju li jwettqu lill-karattri lokali u jittfgħu dell iswed fuq il-ġemgħa barranija. Din m'hiġiex ħlief għażla romantika, immexxija biss minn sentiment individwalista.

Element ieħor li Diacono tah importanza huwa l-lingwaġġ klassiku, mirqum, li Cremona qiegħed fuq fomm bdiewa u raħħala bla tagħlim. Min-naħa realistika, dan huwa nuqqas, iżda l-arti m'hiġiex tigdid tal-ġrajja fuq il-livell tas-sensi, iżda ħolqien bis-saħħa tagħha. Huwa ħolqien li jgħaqqad it-tigrib tas-sensi barranin u ġewwiena biex johloq xogħol li

m’huwiex qrib il-materja daqs kull hidma umana oħra ta’ kuljum. Diacono jfisser dan billi jgħid li huwa Cremona, u mhux il-karattri nfushom, li qieghed jirrakkonta grajja ta’ nazzjon bis-saħħa ta’ persunaġġi li għażel hu.

Fl-aħħar taqsima ta’ l-istudju kritiku, Diacono jqis l-element storiku li l-kittieb inqeda bih bhala l-baži tax-xogħol tiegħu fid-dawl ta’ l-istoriċi l-qodma, li kienu magħrufa qabel ma kiteb Cremona, u fid-dawl tat-tiftix li Monsinjur Mifsud xandar aktar tard skond dak li rnexxielu jsib fl-arkivju tal-Katidral u fil-Biblijoteka. Cremona nnifsu ammetta dan: “... għalhekk ix-xogħol tiegħi ma jaqbilx f’kollox ta’ kollox ma’ dak li sirna nafu fuq dawn il-grajjiet minn xi 27 sena ’l hawn.” It-tiftix ta’ Mifsud jinsab miġbur “f’Le Franchigie Costituzionali Alfonsiane e l’Invasione dei Mori del 1429 nella compilazione della storia di Malta”.

Fi ftit kliem, l-istudju ta’ Gużè Diacono qanqal bosta punti tassew importanti dwar xogħol li sal-lum kien għadu qieghed ifittex il-kritiċi tiegħu. Diacono ta dehra ċara ta’ ħsibijiet ewlenin dwar “Il-Fidwa tal-Bdiewa”: jekk hux drammi poetiku jew poema drammatiku; is-siwi tad-diskorsi twal u deklamatorji fl-unità; il-burdati li jitbiddu minn żmien għal ieħor matul ix-xogħol kollu; il-qagħda tiegħu mqabbla ma’ xogħlijiet drammatiċi oħra Maltin.

Il-ktieb huwa maħruġ fis-sensjela tal-“Melitensia Publications”, huwa mitbugħ fuq karta ċara, u jinsab għall-bejgħ għand il-librara ewlenin.

## IL-GHAZLA

### Ta’ PAWLU MIFSUD

Il-qalb ta’ kull maħluq għandha quddiemha  
 Żewġ triqat sbieħ: l-imħabba u l-helsien;  
 Il-waħda kollha genn u kollha sliema  
 U l-oħra hi s-sultana tal-ħolqien;  
 Il-waħda helwa shiħ, l-oħra oħla minnha  
 ’Mma qatt u qatt ma għexu t-tnejn flimkien.

## REĊENSJONIJIET

Rużar Briffa — *Hajja u Karattru .Dokumentarju ta' Olivier Friggieri. Union Press, Valletta — 1972. Pagna 24.*

Kif sewwa hemm miktub taht l-isem ta' dan il-ktieb, l-awtur aktar fittex li jixhet dawl fuq il-hajja u l-karattru ta' Rużar Briffa, milli jikteb sensiela ta' grajja li l-poeta sab ruhu fihom.

Dan il-ktieb hu studju psikoloġiku u analitiku dwar ir-ruh, il-qalb u l-hsieb tal-poeta li minn żgħożitu nhakem mill-hasra u mill-imrar tal-hajja iebša, u qatt ma għamel sforz biex jaqleb għall-hena u l-faraġ tal-hajja ferrihija. Briffa nnifsu hass "l-effetti ta' l-imrar li sqietni l-hajja."

F'dan il-ktieb naqraw li minkejja l-melankonija tiegħu, Briffa ma kienx misantropu; hu kien iħobb il-hbieb, kien jissieheb magħhom, jagħmel sehem mill-klikek tal-istudenti u kien ukoll jindahal biex iqanqal xejriet u hidmiet fost shabu. Hu kien l-ewwel wiehed li hareġ bl-idea li biex il-letteratura Maltija tghaddi 'l quddiem, kien jeħtieġ li tiehu bixra professjonali, u b'din il-fehma, habrek biex iwaqqaf għaqda fost l-istudenti shabu li kienu jħobbu l-ilsien Malti.

L-awtur għaraf jagħti immaġni l-aktar ċara tal-karattru ta' Briffa: dak il-karattru kiebi, ġwejjed, mhux nieqes mill-għaqal u l-hsieb, imma dejjem maqtuġh għalih u jahrab mill-għagħa u t-tlellix tad-dinja. Din ix-xeħta ta' Briffa baqgħet fuqu wkoll wara li hu sar magħruf bħala poeta. "Briffa mhux biss kien meqjum bħala poeta tajjeb, iżda wkoll kien miżmum bħala poeta melan-koniku."

Is-Sur Frigġeri sħarreg tajjeb u bil-għaqal hafna mill-poezija ta' Briffa u sab bosta u bosta minnhom huma mqanqlin u mnislin minn motivi emozzjonali jew ċirkostanzi li qanqlu l-qalb tiegħu wisq sensitiva. Fl-istudju ta' dawn il-poeziji Frigġieri lemah mhux biss ir-ruh iżda wkoll il-qalb tal-poeta u għaraf il-filosofija tal-fehma u tal-ġibda li nisgu l-hajja tal-poeta. Hekk fil-poezija "Emmintek," Frigġieri jūmah "imfissra l-kriżi b'qilla rari hafna fi Briffa; il-hsieb bħas-soltu, hu maqsum fi tnejn, jiġifieri l-idealizmu ta' żgħożitu li falla, u r-realizmu li wegġġhu".

Biex wiehed jistharreg sewwa l-poezija ta' Briffa jeħtieġlu jħares lejha mhux biss bħala poeta iżda wkoll bħala tabib. Din id-distinzjoni Frigġieri għarafha sewwa. Hu kiteb hekk: "l-ispirazzjoni kienet tiegħi fih (Briffa) f'waqt qasir u tinkiteb minnufih. Iżda aktarx ir-raġuni ewlenija hi li bejn it-tabib u l-poeta ġewwa fih kien hemm dejjem dikotomija sħiħa, u l-poezija quddiem il-mard l-iżjed ikreħ, deħritlu haġa żejda u kontra dmiru."

Mill-ktieb ta' Frigġieri wiehed jijsta' jifhem li l-hajja ta' Briffa nfirxet fuq żewġ meddjet ta' snin li wiehed jista' jxebbħhom iż-żewġ staġuni: il-ħarifa u x-Xitwa; l-ewwel kien żmien ta' dlam u swied il-qalb, it-tieni kien żmien ta' xogħol, aħrax u qalil. Il-poeta qatt ma gawda żmien saffi ta' serħan u xaħxiħ. Wara ż-żewġ meddjet bla ħajr u hena, fegġet ir-Rebbieġha u ġiebet lil Briffa xi ftit tal-faraġ u hena, "iżda t-tmiem ta' din ir-rebbieġha ma kienx fil-bogħod."

Fl-ewwel ta' Novembru, lejliet l-Għid tal-Imwiet, Briffa, waqt li kien wahdu fil-ġnien tal-Barrakka ta' Fuq, kiteb l-aħħar poezija tiegħu, **Il-Ballata Tal-**

**Fontana.**

“U qniepen, qniepen, qniepen,  
Qniepen viċin, fil-boghod ...”  
donnhom kienu jaghtuh l-ahbar li s-sejha ma kenitx fil-boghod.  
“Bakkar fiċ-ċimiteri,  
Fis-sharijiet tal-qamar ...”  
donnu kien jisthajjel fejn se twasslu dik is-sejha mistika.

**G.**

**Agħthina x-Xita — Rumanz ta' Martin Descalzo, maqlub għall-Malti minn Valentin V. Barbara; Empire Press-1972, pp. 274.**

Dan mhux rumanz li jinqara għall-mogħdija taż-żmien għalkemm fih nisġa li żżomm lill-qarrej bil-kurzità li jara x'se jkun il-qofol u t-tmjem tar-rakkont. Min jaqra dan ir-rumanz ma jstax ma jaħsibx u ma jmahħax dwar il-hafna qagħdiet, ftietaq u praspas li jigrú u jsiru f'dak id-daqsxejn ta' rahal ta' Torre fi Spanja, li risqu kien marbut max-xita li tkabbar l-egħlejjel, u fejn dawk li joqogħdu hemm kollha kienu mqanqlin minn ġibdiet u xewqat li jahkmú fuq il-hajja mwieghra tagħhom u jfasslu mgibithom.

Imma l-aktar li laqatna hu l-element mistiku li jitwettaq matul il-ġrajja kollha. Ta' min jifhem sewwa u jixtarr tajjeb ir-riflessjonijiet u t-twissijiet li johorġu minn fomm xi whud mill-persunaġġi, bħal ma huma l-Kappillan ix-xih u l-iehor iż-żagħżuġ, u fuq kollox mill-persunaġġ ewlieni, Renatu, karattru mill-aktar kurjuż, ta' min jistagħġeb bih għax fl-imġiba tiegħu jidher daqqa bħala raġel ordinarju u daqqa bniedem ta' setgħa li ma tistax tfissirha. Ffajtu u ghemilu jidhru li huma mnebbħa minn sejha soprannaturali, u kultant wiehed jilmah fih il-figura ta' Kristu fl-egħmil ta' hniena u mogħdrija lejn il-midinbin.

Dawk li kienu jgħixu fir-raħal kienu kollha nies li niltaqgħu magħhom fil-kampanja; l-awtur jurihom fil-għeri tagħhom: kollha jgħixu għall-hobża mhux għar-ruh, nies mibruma fil-għira, fir-regħba, fil-hażen u fil-kiġba għall-qligh. Imma fost dawk il-milgħunin jidhru wkoll oħrajn ta' qalb safja u mgħiba helwa, qis-hom ward fost ix-xewk. Dawn l-erwieħ isebbħu l-ġrajja u jagħtuha xi ffit ta' hlewwa fost l-imrar u l-qtigh ta' qalb.

Għoġbitna wkoll mhux ffit is-sengħa li nqeda hafna biha t-traduttur biex qaleb għall-Malti dan ir-rakkont. Ma kinitx haġa hafifa li wiehed jagħti sura Maltija lil dan il-ktieb, l-ewwelnett għax it-tfassil tiegħu u x-xejra huma għal kollox barranin għalina l-Maltin, u fuq kollox għax f'dan il-ktieb huma mfissrin ħsibijiet u tagħlimiet ta' l-akbar reqqa u għerf.

B'danakollu Patri Barbara għaraf jagħti lill-ktieb xejra Maltija bla ma jitlef il-heġġa u l-hrara li hemm fl-original. Dan il-ktieb imissu jkun xempju tal-qlib fi lsienna ta' xogħlijiet miktuba fi lsien iehor. Nittamaw li l-qarrejja tal-Malti jgħarfú s-siwi u l-fejda ta' din il-biċċa xogħol ta' Patri, Barbara, u jagħmlulu l-hila biex jissokta jindahal għal hidmiet oħrajn bħal dawn.

20 REBBIEGHA, mahruġ mill-Għaqda Letterarja Maltija.

LUX PRESS, Malta — 1971. Pajni 168.

F'eghluq l-ghoxrin sena mit-twaqqif taghha għadd ġmielu ta' membri ta' l-Għaqda Letterarja nġhaqdu flimkien u tawna din l-antoloġija.

Billi l-gosti jvarjaw f'dan il-ktieb insibu xoghlijiet ta' xejriet differenti. Hekk għall-astrattizmu ta' **U Meta Tqawwa D-Dawl** u ta' **Gerusalem F'Bel-sen** ipattu l-kitbiet ħfef u sempliċi **Bqajt B'Xiber Imnieher** u **Il-Mistura Tas-Serduq**. Għal qtigh il-qalb u l-biza' murijin fi **Il-Hajja Ma Waqfitx** taghmel bilanċ it-tama rebbieha **f'Silvio Jaqta' Xewqtu**, u għall-pessimizmu muri f'xi poeziji j-ghmel tajjeb l-umoriżmu tal-ġrajja **Fra Mudest** u **l-Mistrieħ**, għad li hawn hu xi ftit imġebbed, tan-novella **Bertu Tal-Landier**, tal-ġrajja gustuża ta' **Il-Harufa Ta' L-Għid** u ta' l-inkejja fl-epigrammi nibbiexa. Għan-nuqqas ta' sahha f'mohħ in-nanna Sunta fin-novella **Il-Muftieħ Tal-Cenna** ipattu l-heffa. il-qawwa u s-sahha ta' l-ilmijiet li ngabru taħt **L-Arkata Tal-Mistra** li barmu u ġarrew magħhom l-ewwel lill-barba Ganni u wara lill-hmar ta' Salvu. U għall-fantasija **f'Ma Stajtx Norqod** u fi **Hejjaq Zghar** taghmel tajjeb ir-realtà li hadd ma jista' jichadha miġbura fl-essays **Fuq Li Wieħed Jentieg L-leħor** u **f'Il-Barbier**.

Waqt li għadd ġmielu ta' poeziji jhajruk taqrahom u terġa' taqrahom imhabba l-mużikalità tal-versi tagħhom, il-hsibijiet għolja u mirquma li jiġbru fihom u l-livell għoli tagħhom, ohrajn, għad li mhumiex hżiena, għandhom mnejja ma jingħoġbux minn kulhadd imhabba l-astrattizmu u l-pessimizmu li jiġbru fihom.

Xi xoghlijiet, sew proża kemm poezija, setghu thallew barra għax dak li jghodd għall-Pagna Letterarja f'gazzetta mhux bilfors ikun tajjeb biex jingabar f'Antoloġija, waqt li bi ftit aktar reqqa kienu jiġu evitati xi žbalji ortografiċi u ta' l-istampa. It-tqassim tal-poeziji seta' sar ahjar. B'hekk l-ahhar faxxiklu tal-ktieb ma kienu ikun imholli kollu għall-versi.

Imma kollox ma' kollox din l-antoloġija għandha taghti gost lill-qarrejja kollha għax il-livell letterarju taghha hu għoli ġmielu.

Il-qoxra tal-ktieb, li żżid issebbah din l-antoloġija, inhadmet fuq disinn ta' Trevor Zahra, sekretarju ta' l-istess Għaqda

Ilario.

'Stejjer Ta' Daw' L-Gzejjer', ta' Mary Mejlak

Malta, Veritas Press — 1972. Paġ. 112.

Mid-dehra Mary Mejlak kellha hsieb toħroġ ktieb ta' qari għat-tfal, għax fih niltaqghu ma' hafna riferenzi għat-tfal ta' l-iskejjeħ. Din l-idea tingħaraf mill-bidu sa l-ahhar fl-erbatax l-istorja li fih dan il-ktieb.

Wieħed jinduna wkoll li l-fantasija predominanti hi tat-tfal: nuqqas ta' loġika, nuqqas ta' realtà, entużjażmu sfrenat u sitwazzjonijiet mhux komuni xi

drabi meraviljużi jew bla sens. Kultant il-qarrej jiltaqa' ma' siltiet li jfakkruh fid-dinja ta' Hans Christian Anderson, jew ta' l-Ahwa Grimm jew tal-Ħrejjeġ Gharbin.

Imma mbagħad lill-qarrej jolqtuh ukoll karattri Maltin, nies minn dawk li niltaqgħu magħhom kuljum, mimlijin hajja u heġġa, nies tal-ħwienet, nies tas-sengħa, mill-ibliet u mill-irhula, kollha medhijin fuq xogħolhom, kollha moħħhom jilhqilhom u jafu jagħmlu l-affarijiet tagħhom bil-għaqal biex kollox isehh kif jaqbel lilhom.

Il-ktejjeb stampat tajjeb b'format sabih u jinqara bil-heffa u bi pjaċir.

**"DAWRA DURELLA" ta' Trevor Zahra — Pubblikazzjoni A.C. Aquilina — 1972. Paġ. 32.**

Din hi gabra ta' poeziji għat-tfal miktuba u stampata b'mod u manjiera li thajjar iż-żgħar jaqrawha bi pjaċir u aktar minn darba waħda. Għax il-ħsieb tal-awtur hu li jagħti f'idejn it-tfal tal-iskejjeġ ktieb b'poeziji fuq sugġetti li huma jafuhom tajjeb u jiggostawhom.

Is-sugġetti l-biċċa l-kbira għandhom x'jaqsmu mall-istorja naturali: għasafar, ħxejjex, frott u fjuri, annimali u hlejġiet oħra li t-tfal iħobbu jaraw, imissu u jitgħaxxqu bihom.

Il-poeziji dwar dawn is-sugġetti huma miġbudin fi stil hafif, ħaj, ħarqien li jidhol malajr f'moħħ it-tfal, Imma barra l-hlewwa tal-poeziji hemm il-gost ta' l-istampi sbieħ li jħajjru lit-tfal jaraw, jaqraw u jitgħallmu dawk il-poeziji.

It-tagħlim tal-poezija fih innifsu hu mezz ta' edukazzjoni u istruzzjoni, għax mit-tagħlim tal-poezija t-tfal jidraw japprezzaw dak li hu sabih, fin u artistiku, għalhekk ma' din il-gabra ta' poeziji l-awtur hejja ktieb iehor ta' tagħrif għall-għaliema tal-iskejjeġ fejn tidhol id-"Dawra Durella".

F'dan it-tagħlim insibu hafna disinji li l-awtur hejja għat-tfal li jħobbu u hekk jiżviluppaw it-talent artistiku tagħhom.

Insibu wkoll imfisser il-mod kif il-poeziji għandhom ikunu mgħallmin lit-tfal; x'inhi t-tagħlima jew il-ħsieb li s-surmast jista' jislet minn kull waħda mill-poeziji, liema hi l-aħjar mod biex ikunu reċitati, u fuq kollox insibu x'uħud mill-poeziji immużikati mill-Maestro Reno Caruana, biex it-tfal ikantawhom fil-iskola jew f'postijiet oħra. In-noti mużikali huma ħfief, armonjużi, bla kompli-kazzjoni, adattati għall-ilhna rqaq, hekk li wiehed malajr jista' jaqbadhom.

Kollox ma' kollox dan il-ktieb u s-suppliment tiegħu, jiswew hafna għall-iskejjeġ tagħna, u nirrikkmawdahom bil-qalb kollha.

G.

**"ĠABRA TA' ĦREJJEĠ" ta' Pawlu Montebello**

**Edizzjoni Degabriele, Union Press Valletta, Paġ. 163**

Meta għaddewli dan il-ktieb biex ngħid x'naħseb fuqu, għamilt in-nervi. Stampat pulit kemm tridu, imma ... ktieb iehor ta' poeziji! U min kien dan Pawlu Montebello? Tgħid mhux xi wiehed minn dawn it-tużżani ta' poeti li f'dawn l-aħħar snin nibtu bħal faqqus il-ħmir ma' l-ewwel xita, biex imbagħad nixfu ma' l-ewwel xemx?

Ma domtx ma ndunajt kemm kont tqarraqt. Il-poeziji, bhala poeziji, bi ffit eċċezzjonijiet, m'humie x xi haġa kbira. Aktrarx tqabbil milli haġ'ohra. U dan huwa kif imissu jkun, ghax il-hrafa hija ġeneru speċjali tas-sengha tal-kitba, u m'hix sempliċement poezija. Izda meta tibda tixtarr dak li fihom tintebah li hawn ghandek xoghol ta' awtur ta' kultura kbira, u fuq kollox ta' esperjenza kbira tal-hajja. Staqsejt dwaru, u qaluli li huwa raġel imdaħħal fiż-żmien li qatta' hafna minn hajtu barra minn Malta. Sa fejn naf jien qatt ma kont qrajt xejn tiegħu. Mela, għidt, nixxiebh u mhux hażin, ghax bhali beda jikber fl-eta' meta haddiehor jibda jarfa'.

Fhimt kemm tassew habb ilsien art twelidu meta bdejt niltaqa' ma' kliem li qajla ghadna nisimghuh mithaddet. Qisu dan il-kittieb ir-"Rip Van Winkle" tal-letteratura Maltija, li raqad tletin, erbghin sena, u tfaċċa fl-1972 jitkellem il-kliem ta' nannietna! Jekk il-ktieb m'ghandu siwi f'xejn, dan żgur huwa preġju kbir.

Pawlu jmissli korda ohra ta' simpatija. Ihobb dak li jhobbu t-tfal. Jiġifieri huwa wiehed minn dawk li ma jixxjeh qatt ghax jibqgħu tul hajjithom kollha jaraw id-dinja b'ghajnejn it-tfal. (Ta' dawn hija s-Saltna!) U x'hemm fid-linja tal-kliem li t-tfal ihobbu iżjed minn hrafa? Mela kien naturali li Pawlu Montebello jagħtina ktieb ta' hrejjeġ, (u kemm hemm minnhom!) miġbura matul hajja ta' qari ta' letteratura mill-irkejjen kollha tad-dinja. Minn Eżopu u Fedru sa La Fontaine u Anderssen u l-Ahwa Grimm u Krilov, u l-harriefa anonimi taċ-Cina, ta' l-Indja u ta' l-Afrika sewda.

Għidt fil-bidu li dawn il-hrejjeġ huma miktuba iżjel bhala taqbil milli poezija, u mill-ewwel taqbila jidher li dan, mingħajr pretensjonijiet, kien l-iskop ta' Montebello.

"Ma ktibt x hliet hrejjeġ, bl-ilsien helu ta' ommi

Ogħla taqbil ma ssibulux dal-ktieb

.....

Oħlom bħalma hlomt jien u nikt'bhom;

Raskom, hbiebi, bħal rasi, trid tistrieħ."

B'danakollu whud minnhom huma ġawhar ġenwiñ ta' umoriżmu, hlewwa u mużika. Nisimghu wahda jew tnejn:

#### **Minn Hrafa No. 11.**

"Qabel ma haffru — Għar Hal Saffieni.

U l-Maltin għadhom — kienu Moltix.

Qabel ma Molta — inbidlet f'Malta,

U l-jum shiħ kienu — rġiel il-Qormin."

#### **Minn No. 19.**

"B'ghasluġ twil f'idu, wiehed bidwi, darba

Saq merhla wiżż imsemmna lejn is-suq.  
Gerrex bil-herra, gera, xejjer, ġerra.  
Beżghan li ma jilhaqx qebel l-eghluq.

It-tjur quddiemu, bħal imrewħa mferrxa,  
Sawwat, bekket u niggeż l-ghażżenin  
Rjushom jitbandlu, dnuħhom jizżegilgu;  
"Imxu, mishuta," ġħajjat, "sar il-hin."  
(Thossokx tġħaġġel warajhom?)

**Minn No. 50.**

'L-ghasfur ma' wiċċ il-qamar deher bħal tebġħa:  
Il-plejju mar-ranċis, bħur ifur fawru;  
Id-dlam b'liżar kahlani s-siġar heba

L-ghasfur beda mill-ġdid: lefqa, tnehida,  
Swied il-qalb kbir, minn qieġħ grizmejh, hariġlu  
Bħad-dmugh ta' ruh imċaħħda mn'art twelidħa."

Xi ħlew ta' endekasillabu, u x'nostalgija!

Mimlija nostalgija tal-hena li mar u ma jiġix iżjed hija wkoll No. 57, u nota personali ta' l-awtur tinstema' f'No. 62

"Fil-holm, kull qawwa rbaħt  
Fil-holm, l-ogħla gherf sibt.  
Fil-holm, kulma xtaqt ksibt.  
Hlomt; stenbaħt sa hlomt stenbaħt."

Tawwalt iżżejjed. Fi ftit kliem dan huwa ktieb malti kollu kemm hu, u ktieb li jserrah il-qalb. X'nibda nżid ħlief ngħid ma' l-awtur.

"..... newlu l-kitarra, u nibdew."

**KILIN**

**"FRA MARTIN U NOVELLI OHRA" ta' Gużè' Chetcuti**

**Union Press Valletta 1972. Paġ. 52.**

L-aħħar ktieb tar-rumanzier u poeta Gużè Chetcuti huwa l-ġabra miżjuda ta' novelli dwar Fra Martin. L-ewwel edizzjoni kienet harġet fl-1961. Hemm mill-ġdid il-fehmiet rejalistiċi, marbuta mad-dehra tad-dinja minn barra, kif hemm ukoll fl-aqwa xoġħlijiet tiegħu, bħalma huma "L-isdaq" u "It-tnalja."

Chetcuti, qabel xejn, jistqarr il-bidu ta' dawn in-novelli fid-dahla tal-ktieb: "Dawn il-karattri jien kont ngħix magħhom. Għadni niftakar sew lil Fra Martin li kull nhar ta' Ħamis wara nofs in-nhar kien jiġi jagħmel iċ-ċirka

fit-triq taghna; lil Indri' Ċali', il-pulizija li kien jaqbad il-klieb u li anqas ismu ma kien jaf jikteb. .... L-ismijiet li tajthom hloqthom jien, imma dawki il-karattri għexu tassew, kienu tad-demmi u l-laħam bħalna; l-istorja ta' ħajjithom biddiltha b'xi mod u żewwaqtha kemm stajt bl-immaginazzjoni tiegħi."

Ikkwotajt din is-silta għaliex nemmen li fiha Chetcuti kiteb bl-istil ċar tiegħu t-twemin tar-rumanzi u d-drammi rejalisti li kiteb. Il-bidu mħuwieki l-element waħdani li jorbot lill-arti tiegħu ma' l-eżistenza. Flimkien mal-bidu, jew il-memorja jew l-osservazzjoni, hemm l-isforz konvint biex dan il-"bidu" ma jitbiddilx ħafna, jew ma jitbiddel xejn, bil-ġiri tal-fantasija artistika. Hemm il-fantasija, tassew, li tgħaqqad flimkien elementi, kwalitajiet, grajjiet, qağħdiet, biex minnhom toħroġ xi ħaġa sħiħa li għandha minnhom il-koll. Izda l-ġhan huwa li r-rejalta' materjali toħroġ kollha kemm hi, senswali, tqila bħalma nħossuha madwarna meta sseħħ. Izjed mill-mottivi ġewwiena, hemm l-azzjonijiet, il-bixra barranija tal-persuna. Madankollu, taħt din il-qoxra, Chetcuti juri, mingħajr ma jintilef warajha, il-kuxjenza mqallba tal-karattri tiegħu.

Il-bniedem ta' Gużè Chetcuti huwa l-bniedem qrib in-natura imsoffi mis-sostituzzjoni ta' kull drawwa mirquma, izda mqieghed f'ambjent u ċirkumstanzji li se jġegħluh juri l-karattru "tipiku" tiegħu. Ma nissugrax ngħid li l-persunaġġi ta' din il-ġabra, bħalma huma l-bqija, huma tipi ġenerali, u lanqas ma ngħid li huma individwi, Donnhom għandhom taħlita tat-tnejn, bħalma għandhom il-bnedmin tat-triq, aħna nfusna li qeğħdin ngħixu mingħajr ma niddefinixxu l-essenza u l-eżistenza tagħna bħallieku nistgħu naqsmu lilna nfusna f'suġġett u oġġett. Fid-dinja komuni, imħawra, ta' Chetcuti hemm il-bniedem li jidhöl fil-folla għal waqtiet u joħroġ minnha għal waqtiet oħrajn; jersaq lejn il-kwalitajiet universali u jitbiegħed mid-definizzjoni waħdanija, rari, ta' persunalita' ġenwina, individwali. U drabi oħra jagħmel bil-maqlub.

Din id-dehra panoramika tinsab ukoll fi "Fra Martin u novelli oħra". Hemm id-djalogu naturali, għeri, ta' min jinqeda bil-kelma biex jiftiehem biss; hemm l-isfumaturi tal-vokabularju, l-istruttura grammatikali, xi drabi djalettali, it-ton, il-burdata. Hemm is-senswalita' ta' l-uċuħ li jbiddu l-espressjoni minn waqt għal ieħor; l-idejn li jiċċaqalqu għal bosta raġunijiet, izda kull darba jitharrku b'mod li jgħin fil-karatterizzazzjoni. Hemm l-ambjent hekk ta' Malta ta' ftit snin ilu, bl-elementi folkloristiċi li Chetcuti għaraf idanħal fin-novelli b'sengħa li tgħaqqadhom għal kollox mal-bqija tar-rakkont. M'hemmx firda, jew duwalizzazzjoni, bejn l-elementi tat-tifkira, l-element folkloristiku u l-element fantastiku li jwawħhad kollox f'daqqa. L-Għid ta' l-Irroxot ta' Bormla, il-ħuġġieġa ta' San Gwann, it-tigrija tad-dgħajjes, il-festa ta' Ħadd in-nies f'Ħaż-Zabbar u drawwiet oħrajn għandhom is-seħem li jagħtu ħajja, u mhux biss ikattru d-deskrizzjoni. Huma biċċa mir-rūħ u d-dinja ta' l-awtur li din id-darba bejn r-rejalizmu tiegħu fuq tifkiriet imbiegħda ta' tfulitu.

Drabi oħrajn Chetcuti tenna kemm-il darba t-twemmin tiegħu li l-ħajja hija taħlita ta' ħżunija u tjubija, iswed u abjad. Hija d-distinzjoni ċara, meħuda

minn fomm il-poplu tiegħu stess. Madankollu, meta l-kritiku jhares mill-qrib lejn id-dinja li holoq l-awtur, isib li dawn iż-żewġ kwalitajiet huma generali għal kollox, u li f'kull element ii dahhal fil-kitba tiegħu hemm għażla wiesgħa ta' valuri u mottivi, ilkoll mohbijin taht l-azzjonijiet. Huma l-azzjonijiet li jneżżgħu lill-bpedmin minn kull hjiel ta' intellettwalizmu. Izda taħthom m'hemm xejn hliel konkretizzazzjoni ta' xewqat u hsiibijiet mohbijin u mor-mija f'nies, toroq u drawwiet li jgiegħlu lill-awtur u lill-qarrejja tiegħu jaħsbu.

"Fra Martin u drammi oħra" jinsab għall-bejgh għand il-librara ewlenin. Huwa mitbugħ fuq karta pulita hafna, u jgħbor tnax-il novella.

OLIVER FRIGGIERI

"BLA HABI" ta' Ġużè Galea — Union Press — Valletta, 1972, Paġ. 84

Ktieb iehor bil-Malti li m'ilux li hareġ huwa ta' xerxa għda u li nħoss li sa jkun milqugh tajjeb hafna. Dan hu l-ktieb li jgħib l-isem "Bla Habi", miegħu għandu wkoll isem b'ittri iċken li jgħidu "X-Ray tal-Gens Malti." Il-ktieb inkiteb minn Ġużè Galea li bhala kittieb tal-Malti m'hemmx għal-fejn li wiehed igħid min hu billi hu maghruf wisq tajjeb sew għall-għadd ta' kitba li harġet mill-pinna tiegħu u wisq iżjed għas-sbuħija w għall-benna tagħ-ha, f'kull qasam li jidhol għalih.

Il-ktieb "Bla Habi" mhux kbir wisq għaliex ma fihx aktar minn 84 paġ-na, b'dana kollu nistgħu ngħidu li fiċ-ċokon tiegħu jgħbor hlewwa kbira u għandu siwi għoli mhux biss letterarju imma nista' ngħid ukoll psikologiku f'sens speċjalizzat. Ngħid f'sens speċjalizzat għaliex għalkemm bosta minn dak li jidher fih joqgħod għal ġnus oħra, imma fil-biċċa l-kbira tiegħu hija l-psikologija ta' ġensna li tidher. Ġużè Galea, bil-għajnejn ta' rumanzier kbir li hu, u b'dak l-ispirtu ta' osservazzjoni għaraf jidhol fil-qalba tal-hajja ta' kuljum ta' ġensna u jqiegħed drawwietna w kliemna quddiem għajnejna.

Bosta hwejjeġ tkun smajthom u bqajt milqut minnhom ukoll imma thal-lihom għaddejjin u bħal ma jgħidu bl-Ingliż nehduhom "for granted". Irid ikun il-ġenju tal-bniedem li jkun qed josserva l-hajja għaddejja bħal ma jagħ-mel Ġużè Galea, jew ahjar fil-mera tal-hajja tagħna għandhom l-importanza tagħhom. Ikollok tieqaf u tgħid: "Din hi tassew hajjitna" meta taqra x'jin-għad dejjem għal tarbija meta kulhadd jibda jara 'l min ixebbaħha, kif ukoll x'kummenti jgħaddu l-mistednin u n-nies ta' barra meta jkun hemm xi tieg, x'inhi l-hajja minn mohħ dawk li jmorru jixxarrbu l-baħar u jixxemxu fix-xemx. Semmih tajjeb hafna l-awtur X-Ray ta' ġensna fis-sens shiħ tal-kelma.

Il-ktieb huwa stampat tajjeb fil-Union Press u fih dahla minn Gino Mus-cat Azzopardi li miegħu nissieħbu biex inħajru lil Ġużè Galea itina aktar xogħol bħal dan mimli b'irraqat u sarkazmu li bihom tkompli tistagħna l-let-teratura Maltija u tifraħ u tistrieħ qalbna.

Pat. A. Born.

**"PLURALI MALTIN" Mill-Kaptan E.D. Busuttil, Progress Press 1971, A.C. Aquilina & Co., Edituri. Paġni 67.**

Kull laqxa tirded l-imramma, iġhid il-Malti. U dan hu l-każ li ngħidu għal dan il-ktieb. It-tfal u ż-żgħażaġ tal-lum tistagħġeb kemm isibu diffikultà biex jagħmlu l-plural ta' kliem li ma tantx ikun jintuża, u ġie li wkoll jizbaljaw fi kliem magħruf sewwa. Għalhekk ma kienitx hażina l-idea li għietu l-Kaptan E.D. Busuttil biex johroġ daqsxejn ta' ktejjeb li fih juri meta u kif għandu jsir il-plural, u xejn inqas, l-għadd imtenni. B'kollox Busuttil jagħtina 'l fuq minn 8000 kelma, bil-plural jew plurali possibli.

Fil-paġni 3 u 4, Busuttil tana regoli prattiċi dwar kif għandu jintuża l-plural, u jagħti każ mhux biss tan-nomi u ta' l-aġġettivi, imma wkoll tal-partiċipji passati. Tkellem ukoll dwar meta għandek tuża l-forma tal-plural u meta l-forma tas-singular wara kelmiet il-għadd. Qal ukoll meta għandek iddahhal it-t marbuta man-numru, u meta għandek torbot il-klejma IL man-numru, bħal fl-eżempju: hdax-il gebla. Ta' min jinnota li IL hawnhekk ma hix artiklu, imma hi t-trasformazzjoni fonetika ta' AR li teżisti f'GHAXAR. L-ismijiet ta' kelmiet il-għadd minn hdax sa dsatax issawru billi tlaqqgħu n-numri ta' taht l-ghaxra wiehed wiehed man-numru ghaxar. Hekk il-hdax hu magħmul minn: had (wiehed) + ghaxar, li jiġi: hdax-ar, u wara: hdax-il. Meta jkun wahdu taqa' wkoll l-aħhar sillaba u jsir: hdax. Proċess jixbah lil dan ninnutawh fit-Taljan, fil-Fraċiż, fil-Germaniż, fil-Ingliż u f'isla oħra.

Il-partiċipji li nsibu fil-ktieb "Plurali Maltin" huma varjati. Xi whud huma tal-forma ewlenija trilittera, jew tal-forma ewlenija kwadrilittera, u oħrajn huma tal-forom immisslin. Xjentifikament kien ikun aħjar li dawn il-partiċipji tqieghdu fil-ordni alfabetiku fejn imisshom bla ma hadu qabilhom l-i tal-lehen. ghax hekk ġara li jekk trid tfittex partiċipju bil-fors trid issibu taht l-ittra I. Trid tfittex Mdendel, u ssib li qieghed mogħti bħal Imdendel. Li tfittex dawn il-partiċipji kollha taht l-ittra M diġa' fiha biċċa xogħol, aħseb u ara meta qabilha jkun hemm ukoll il-vokali prostetika I. B'daqshekk ma rridu nnaqsu bl-ebda mod is-sivi ta' dan ix-xogħol.

It-tifsira tal-plural fil-Malti tista' tingħata b'diversi mezzi. Hemm, ngħidu aħna, hafna suffissi li jagħtuna l-plural, u hemm ukoll hafna binijiet interni li jagħtu l-plural. Hemm ukoll il-forma femminli tas-singular li tista' tagħti tifsira ta' plural bla ma tibqa' marbuta mal-ġens femminil. Dawn jissejhu al-lomorfiġiet jew varjanti tal-morfema tal-plural. Imħabba l-kotra kbira tagħhom wiehed jista' kultant jahbat jitfixkel. U dan ikun il-każ li wiehed jikkonsulta ruħu ma' dak li jgħid il-Kaptan Busuttil fil-"Plurali Maltin".

**p.d.f.**

**"MADWARI" ta' Brother Henry F.S.C., De La Salle Brothers Publication.**

Dan hu ktieb ta' 237 poezija qosra — ta' strofa jew tnejn miktubin għat-

tfal ta' bejn il-hames snin u t-tlittax-il sena; kull waħda fuq sugġett, wiehed mhux bħall-iehor, bħal ngħidu ahna dwar sigar, xtieli, ward, tjur, ghasafar, frott, l-erbatizma, dud, annimali, hut, snajja u hafna oħrajn ;fil-qosor dwar kulma għajnejn it-tfal jaraw u jiltaqgħu miegħu kuljum.

F'dawn il-poeziji Brother Henry għaraf jagħzel kliem malti, mhux mis-sellef u hafif, imma magħżul sewwa u tajjeb; kliem li joqgħod u jgħodd għal dawn it-tfal u wkoll li jdoqq tassew helu għal widnejhom. Fis-sewwa, dan ix-xogħol għandu jagħni mohh it-tfal bl-ewwel hażna ta' kliem malti ta' għadd imdaqqas imrwa tajjeb, u b'tagħrif hafif hafif tal-karattri, tal-għaqdiet, tal-htigijiet u tas-sivi ta' kull sugġett li nsibu f'MADWARI: dankollu, żgur, li jnissel fit-tfal imhabba u ghożża għall-ilsien art tweġidna, għall-gmiel tan-natura u tal-holqien — għal dak kollu li hu sabih u tajjeb.

Dan hu xogħol li għandu jiftah liż-żgħar tagħna dik it-triq ta' tagħlim tajjeb tal-ilsien Malti.

Il-ktieb mitbugħ tassew ċar u tajjeb.

**MICHAEL AGIUS.**

**"L-EPOPEA TA' ĠENSNA" ta' Dr. V.M. Pellegrini LL.D., mitbugħ fil-Union Press 1971, pp 39.**

Dr Vincenzo Maria Pellegrini tana xogħol iehor letterarju, din id-darba epika fuq gżirtna li hu semma "L-Epopea ta' Gensna." Jekk infittxu d-definizzjoni ta' 'Epika' nsibu li hi poezija twila, narrattiva li titratta nies erojċi u grajjiet kbar, irid ikollha hsieb gholi u ċertu qawwa u drammaticità. L-Epika għandha jkollha ċerta solennita, Il-kritiku famuż Inġliż C.S. Lewis ighidilna 'epic..... is **solempne**' u tistenna ċerta pompożità u kif ighidu l-Franċiżi 'a great festal action'. Dan għidnieh għax jiswa għal dak li se niktbu.

Is-sugġett magħżul minn Pellegrini hi l-istorja ta' Malta — mill-preistorja sal-lum. Għalhekk hu sugġett tajjeb hafna għall-ghan tiegħu li jikteb epika għax nafu li l-grajjiet ta' nazzjon dejjem fihom dik iċ-ċerta qawwa u grajjiet Malta m'humieq nieqsa minn ċerta solennità.

Nuqqas li nsib f'din l-epika hi li thallew barra ċerti grajjiet importanti u ta' ċerta drammaticità li titlob l-epika bħall-grajja tas-7 Giugno u t-tieni assedju ta' Malta ffit li xejn jissemma.

Iżda niġi għall-epika li tana Pellegrini (nistaqsi: tgħid din l-epika tkun inċentiv għal Pellegrini stess jew għal xi pċeta iehor biex jikteb epika itwal u tkun aktar dinjituża, u Malta tiftaħar li għandha epika solenni hi wkoll?) Il-ftuħ ta' l-epika hu kif titlob is-sengħa ta' l-epika u l-ftuħ hu importanti.

"Il-poeta," kif ighidilna hu stess "qiegħed jara din il-viżjoni minn fuq is-swar ta' l-Imdina (p. 10) u l-ftuħ jagħlaq tajjeb għax jiftah il-bieb tal-grajja:

"..... Gew zmenijiet oħra

li fihom din il-Gżira għaddiet minn bosta u bosta  
grajjiet tal-ghageb, u hawn fuq dil-quċċata  
inkitbet storja li xejn ma jxejjinha, (p.10)

L-awtur jiġri ġirja hafifa hafifa ma' l-istorja ta' Malta. Hu jibda l-ġrajja tiegħu li għandha lil Malta Nazzjon u n-mies tagħha bhala l-eroina ta' l-epika, minn Zmien il-Feniċi, [u jehodna fi żmenijiet il-Kartaġinīzi, r-Rumani; il-bidu tal-Kristjaneżmu u l-miġja ta' San Pawl, il-hakma ta' l-Gharab, żmien in-Normanni, l-Aragonezi, u ż-żmien fewdali ta' Malta; isemmilna l-Gharusa tal-Mosta, u jkompli bil-Kavallieri, Franciżi, Inglīzi] sakemm jispiċċa bil-hel-sien ta' Malta — l-ghoti ta' l-Indipendenza.

Kollox ma' kollox hi biċċa xogħol tajba, joghġobni d-dhul ta' djalogu li jagħti lill-epika element importanti — id-drammaticità kif titlob is-sengħa ta' l-epika. Fost is-siltiet li l-aktar laqtuni ta' min isemmi xi eżempji biex nuri l-qawwa ta' Pellegrini. Is-silta li tibda b'dawn il-vrus li ġejjin tolqotni hafna għal ċerta hlewwa, mużikalità u drammatičità:

“Araw issa l-Assena f'żifna Gharbija,  
arawha imlibbsa b'deheb, harir u ġawhar,  
arawha tqim lis-Sultan tagħha u b'ġirja  
arawha tfewwah ruh missirijietha  
f'tidwir ritmiku, erotiku u mlewwen.  
bħalma rañhal ihaddan naghġa ċkejna  
u biha mar jitghaxxaq qalb il-ġemgħa (p.13)

Toghġobni wkoll is-silta ta' meta La Vallette jitlob lil Alla għax fiha ċerta kobor u ċertu sens ta' umiltà ta' dan il-kbir gwerrier jitlob l-għajnuna tal-Hallieq. Isimgħuh:

“Int biss il-gust  
agħmel għalhekk ġustizzja u ilqa' talbna,  
jekk din hi r-rieda tiegħek, għax fuq kollox,  
hi r-rieda tiegħek biss li għandha ssaltan.” (p.21)

Interessanti hafna ‘Zmien il-Franciżi’ (pp. 29-36) fejn jidhol djalogu taj-jeb bejn Dun Mikiel Xerri, Vaubois, Malta u magħhom il-Kor.

It-tmien ta' l-epika fil-fehma tiegħi ma setgħax ikun ahjar milli hu billi jagħlaq l-epika bl-innu nazzjonali Malti kartat mill-Kor għax fl-istess innu hemm ċerta qawwa u ċerta solennità — tisthajlek kburi tisma' l-Innu Malti ji-kanta waqt li tittella' l-bandiera Maltija b'turija li Malta hi hielsa.

Il-ktejjeb għandu qoxra tassew sabiħa magħmula minn “studio Portelli” u mitbugħ tajjeb ferm, b'tipi tajbin hafna. L-ortografija fiha xi żbalji li xi whud minnhom setgħu faċilment ġew evitati. Dan l-iżball nistqarru qed jidher f'hafna kotba bil-Malti u hu hasra għax jekk ma jhassax iżda jtellef żgur mill-kobor tal-ktieb.

Kollox ma' kollox dan il-ktieb għandu jinxtara minn kull min ihobb l-istorja u l-letteratura ta' Malta u lill-Poeta Pellegrini nawguralu li johroġ epika ohra li tista' tkun l-istess epika aktar eleborata, twila u solenni.

FRANCIS P. MIFSUD.